

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ ఏకోనషష్ఠితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ఏకోనషష్ఠితమః సర్గః ॥

యయాతినా పుత్రాయ పూరవే వార్ధక్యం దత్త్వా తదీయయౌవనస్య గ్రహణం
భోగతృప్తేన తేన పునశ్చిరకాలమను తస్మై తదీయయౌవనస్య ప్రత్యావర్తనం
పూరోః పితూ రాజ్యేభిషేకో యదుం ప్రతి పితుః శాపశ్చ

శ్రుత్వా తూశనసం క్రుద్ధం తదార్తో నహుషాత్మజః |
జరాం పరమికాం ప్రాప్య యదుం వచనమబ్రవీత్ || 7.59.1 ||

యదో త్వమసి ధర్మజ్ఞో మదర్థం ప్రతిగృహ్యతాం |
జరా పరమికా పుత్ర భోగై రంస్యే మహాయశః || 7.59.2 ||

న తావత్ కృతకృత్యోఽస్మి విషయేషు నరర్షభ |
అనుభూయ తదా కామం తతః ప్రాప్స్వామ్యహం జరాం || 7.59.3 ||

యదుస్తద్వచనం శ్రుత్వా ప్రత్యువాచ నరర్షభం |
పుత్రస్తే దయితః పూరుః ప్రతిగృహ్లాతు వై జరాం || 7.59.4 ||

బహిష్కృతోఽహమర్థేషు సన్నికర్షాచ్చ పార్థివ |
ప్రతిగృహ్లాతు వై రాజన్ యైః సహశ్నాసి భోజనం || 7.59.5 ||

తస్య తద్ వచనం శ్రుత్వా రాజా పూరుమథాబ్రవీత్ |
ఇయం జరా మహాబాహో మదర్థం ప్రతిగృహ్యతాం || 7.59.6 ||

నాహుషేణైవముక్తస్తు పూరుః ప్రాంజలిరబ్రవీత్ |
ధన్యోఽస్మ్యనుగృహీతోఽస్మి శాసనేఽస్మి తవ స్థితః || 7.59.7 ||

పూరోర్వచనమాజ్ఞాయ నాహుషః పరయా ముదా |
ప్రహర్షమతులం లేభే జరాం సంక్రామయచ్ఛ తాం || 7.59.8 ||

తతః స రాజా తరుణః ప్రాప్య యజ్ఞాన్ సహస్రశః |
బహువర్షసహస్రాణి పాలయామాస మేదినీం || 7.59.9 ||

అథ దీర్ఘస్య కాలస్య రాజా పూరుమథాబ్రవీత్ |
ఆనయస్వ జరాం పుత్ర న్యాసం నిర్యాతయస్వ మే || 7.59.10 ||

న్యాసభూతా మయా పుత్ర త్వయి సంక్రామితా జరా |
తస్మాత్ ప్రతిగృహీష్యామి తాం జరాం మా వ్యథాం కృథాః || 7.59.11 ||

ప్రీతశ్చాస్మి మహాబాహో శాసనస్య ప్రతిగ్రహాత్ |
త్వాం చాహమభిషేక్ష్వామి ప్రీతియుక్తో నరాధిపం || 7.59.12 ||

ఏవముక్త్వా సుతం పూరుం యయాతిర్నహుషాత్మజః |
దేవయానీసుతం క్రుద్ధో రాజా వాక్యమువాచ హ || 7.59.13 ||

రాక్షసస్త్వం మయా జాతః క్షత్రరూపో దురాసదః |
ప్రతిహంసి మమాజ్ఞాం త్వం ప్రజార్థే విఫలో భవ || 7.59.14 ||

పితరం గురుభూతం మాం యస్మాత్ త్వమవమన్యసే |
రాక్షసాన్ యాతుధానాంస్త్వం జనయిష్యసి దారుణాన్ || 7.59.15 ||

న తు సోమకులోత్పన్నే వంశే స్థాస్యతి దుర్మతేః |
వంశోఽపి భవతస్తుల్యో దుర్వినీతో భవిష్యతి || 7.59.16 ||

తమేవముక్త్యా రాజర్షిః పూరుం రాజ్యవివర్ధనం ।
అభిషేకేణ సంపూజ్య ఆశ్రమం ప్రవివేశ హ ॥ 7.59.17 ॥

తతః కాలేన మహతా దిష్టాంతముపజగ్మివాన్ ।
త్రిదివం స గతో రాజా యయాతిర్నహుషాత్మజః ॥ 7.59.18 ॥

పూరుశ్చకార తద్ రాజ్యం ధర్మేణ మహతా వృతః ।
ప్రతిష్ఠానే పురవరే కాశిరాజ్యే మహాయశాః ॥ 7.59.19 ॥

యదుస్తు జనయామాస యాతుధానాన్ సహస్రశః ।
పురే క్రౌంచవనే దుర్గే రాజవంశబహిష్కృతః ॥ 7.59.20 ॥

ఏష తూశనసా ముక్తః శాపోత్సర్గో యయాతినా ।
ధారితః క్షత్రధర్మేణ యం నిమిశ్చక్షమే న చ ॥ 7.59.21 ॥

ఏతత్ తే సర్వమాఖ్యాతం దర్శనం సర్వకారిణాం ।
అనువర్తామహే సౌమ్య దోషో న స్యాద్ యథా నృగే ॥ 7.59.22 ॥

ఇతి కథయతి రామే చంద్రతుల్యాననేన
ప్రవిరలతరతారం వ్యోమ జజ్ఞే తదానీం ।
అరుణకిరణరక్తా దిగ్ బభౌ చైవ పూర్వా
కుసుమరసవిముక్తం వస్త్రమాగుంతితేవ ॥ 7.59.23 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే
ఉత్తరకాండే ఏకోనషష్ఠితమః సర్గః ॥